

عمرے میں سعی کرنے سے پہلے حلق کروالیا، تو کیا حکم ہے؟



دائرۃ الافتاء اہلسنت
Darul Ifta Ahle Sunnat

تاریخ: 21-02-2023

ریفرنس نمبر: Fsd-8236

کیا فرماتے ہیں علمائے دین و مفتیان شرع متین اس مسئلے کے بارے میں کہ اگر کوئی شخص عمرہ میں لاعلمی کی وجہ سے سعی کیے بغیر احرام کھولنے کی نیت سے سر منڈا کر احرام اتار دے، تو اس کا کیا کفارہ ہوگا، کیا دم دینا پڑے گا یا دوبارہ عمرہ کرنا ہوگا؟

بسم الله الرحمن الرحيم

الجواب بعون الملك الوهاب اللهم هداية الحق والصواب

عمرے میں سعی کرنا واجب ہے اور اس سعی میں ایک واجب یہ ہے کہ حلق یا تقصیر سے پہلے حالت احرام میں سعی کی جائے اور سعی کرنے سے پہلے ہی حلق یا تقصیر کروالینے سے دم لازم ہو جاتا ہے، لیکن اس سے سعی ساقط نہیں ہوتی، بلکہ اب بھی اس کی ادائیگی واجب ہی رہتی ہے، یعنی دم دینا بھی ضروری ہے اور رہ جانے والی سعی کرنا بھی ضروری ہے، البتہ اب سعی کے لیے دوبارہ احرام باندھنا ضروری نہیں، بلکہ عمرہ کرنے والا جب سعی سے پہلے حلق کروا کر احرام کھول دے، تو اب بغیر احرام کے عام لباس میں ہی سعی کرے گا۔

اس تفصیل کے بعد پوچھی گئی صورت کا متعین جواب یہ ہے کہ جس شخص نے لاعلمی کی وجہ سے سعی کیے بغیر احرام اتارنے کی نیت سے سر منڈوا یا اور احرام اتار دیا، اُس پر حدود

حرم کے اندر ایک دم ادا کرنا لازم ہو چکا اور اب حکم یہ ہے کہ وہ سعی بھی کرے اور دم بھی ادا کرے، مکمل عمرہ کرنا لازم نہیں اور اب سعی کے لیے دوبارہ احرام باندھنا بھی ضروری نہیں، بلکہ بغیر احرام کے عام لباس میں ہی سعی کر لے۔ اور دم سے مراد ایک بکرا ہے، اس میں نر، مادہ، دُنْبہ، بھیڑ، نیز گائے یا اونٹ کا ساتواں حصہ سب شامل ہیں، نیز اس جانور کا حدودِ حرم میں ذبح ہونا شرط ہے، مزید یہ کہ اس دم میں دیئے جانے والے جانور میں سے نہ تو خود کچھ کھا سکتے ہیں اور نہ ہی کسی غنی کو کھلا سکتے ہیں، بلکہ وہ صرف محتاجوں کا حق ہے۔

عمرے میں حلق یا تقصیر سے پہلے سعی کرنا واجب ہے، چنانچہ شمس الائمہ، امام سرخسی رَحْمَةُ اللهِ تَعَالَى عَلَيْهِ (سالِ وفات: 483ھ / 1090ء) لکھتے ہیں: ”والسعي من أعمال العمرة فعليه أن يأتي به قبل التحلل بالحلق“ ترجمہ: اور سعی عمرے کے افعال میں سے ہے، لہذا عمرہ کرنے والے پر واجب ہے کہ حلق کے ذریعے احرام سے باہر نکلنے سے پہلے سعی کا واجب ادا کرے۔ (المبسوط، جلد 4، صفحہ 52، مطبوعہ دار المعرفہ، بیروت، لبنان)

حلق یا تقصیر سے پہلے سعی، حالتِ احرام میں کرنا واجب ہے، چنانچہ سعی کے واجبات بیان کرتے ہوئے علامہ شیخ رحمت اللہ بن عبد اللہ سندھی رَحْمَةُ اللهِ تَعَالَى عَلَيْهِ (سالِ وفات: 993ھ / 1585ء) لکھتے ہیں: ”وكونه في حالة الاحرام في سعی العمرة“ ترجمہ: اور عمرہ کی سعی کرنے والے کا حالتِ احرام میں ہونا واجب ہے۔

(لباب المناسك وعباب المسالك، باب السعي۔ الخ، صفحہ 128، مطبوعہ دار قرطبہ)

اور سعی سے پہلے حلق کروالینے سے دم واجب ہونے اور سعی ساقط نہ ہونے کے متعلق

علامہ علی قاری حنفی رَحْمَةُ اللهِ تَعَالَى عَلَيْهِ (سالِ وفات: 1014ھ / 1605ء) لکھتے ہیں: ”يجب أن

لا يحلّ بحلق أو تقصير حتى يسعي بينهما فإنه لو خالفه يجب عليه دم ولا يسقط عنه السعي اتفاقاً“ ترجمہ: عمرہ کرنے والے پر واجب ہے کہ جب تک سعی نہ کر لے، حلق یا تقصیر کے ذریعے احرام نہ کھولے، پس اگر اس نے اس کی مخالفت کی (یعنی سعی سے پہلے حلق یا تقصیر کر کے احرام اتار دیا)، تو اس پر بالاتفاق دم واجب ہو گا اور سعی بھی ساقط نہیں ہو گی۔

(شرح لباب المناسک مع حاشیة ارشاد الساری، باب السعی۔ الخ، صفحہ 248، مطبوعہ مکہ)

مزید اسی میں لکھتے ہیں: ”لو طاف ثم حلق ثم سعی صحّ سعيه وعليه دم

لتحلّله قبل وقته وسبقه على أداء واجبه“ ترجمہ: اگر عمرہ کرنے والے نے طواف کر کے

حلق کروالیا، پھر سعی کی، تو اس کی سعی درست ہو گئی، مگر وقت سے پہلے احرام کھول کر حلال

ہونے اور واجب کی ادائیگی سے پہلے حلق کروانے کی وجہ سے اس پر دم لازم ہو گا۔

(شرح لباب المناسک مع حاشیة ارشاد الساری، باب السعی۔ الخ، صفحہ 248، مطبوعہ مکہ)

صدر الشریعہ مفتی محمد امجد علی اعظمی رَحْمَةُ اللهِ تَعَالَى عَلَيْهِ (سال وفات: 1367ھ / 1947ء)

لکھتے ہیں: ”عمرہ کی سعی میں احرام واجب ہے یعنی اگر طواف کے بعد سر مونڈالیا پھر سعی کی، تو

سعی ہو گئی، مگر چونکہ واجب ترک ہوا، لہذا دم واجب ہے۔“

(بہار شریعت، جلد 1، حصہ 6، صفحہ 1109، مطبوعہ مکتبۃ المدینہ، کراچی)

اور صورت مذکورہ میں صرف ایک ہی دم لازم ہو گا، کیونکہ سب سے پہلے والے محظور

شرعی کے ارتکاب کے وقت رفض احرام کی نیت پائی گئی ہے، لہذا اگر اس کے بعد دیگر ممنوع

کاموں کا بھی ارتکاب کر لیا، مثلاً: حلق کروا کر سلے ہوئے کپڑے بھی پہن لیے، تب بھی اس پر

ایک ہی دم لازم آئے گا، چنانچہ ”رفض احرام“ اور ”وجوب دم“ کے متعلق شرح لباب

المناسک مع حاشیة ارشاد الساری میں ہے: ”(اعلم أنه إذا نوى رفض الاحرام) ای قصد

ترك الاحرام بمباشرة المحظور على وفق ظنه (فجعل يصنع ما يصنعه الحلال

من لبس الثياب) ای الممنوعة من المخيط ونحوه (فإنه لا يخرج بذلك من الاحرام) ای بالاجماع (وعليه) ای يجب (أن يعود كما كان محرماً) ای ولا يرتكب بعد ذلك محظوراً (ويجب دم واحد لجميع ما ارتكب، ولو فعل المحظورات) ای استحساناً عندنا... (وإنما يتعدد الجزاء بتعدد الجنایات إذا لم ينو الرفض) ای فی اول ارتكابها (ثم نية الرفض إنما تعتبر ممن زعم أنه يخرج منه) ای الاحرام (بهذا القصد) ای فی ارتكاب الجنایة “ملتقطاً ترجمه: توجان لے! مُحْرَم جب اپنے گمان کے مطابق ممنوعاتِ احرام میں سے کسی کام کے ذریعے احرام کھولنے کا ارادہ کرے اور کوئی ایسا کام کر لے جو غیر مُحْرَم کرتا ہے، یعنی غیر محرم کی طرح سلے ہوئے کپڑے پہنے اور اسی کی مثل دوسرے کام (مثلاً: خوشبو لگائے، حلق کروائے) تو ان کی وجہ سے وہ محرم بالاجماع کیفیتِ احرام سے باہر نہیں نکلے گا، بلکہ اُس پر واجب ہو گا کہ جیسے پہلے مُحْرَم تھا، اُسی حالت پر واپس لوٹ آئے (جیسا کہ صورتِ مسئلہ میں سعی لازم ہوگی) اور اس کے بعد دیگر ممنوع کام نہ کرے (لیکن اگر کسی نے کر لیا، تو) ان تمام ممنوع امور کا ارتکاب کرنے کے سبب اُس پر ایک ہی دم لازم ہو گا، اگرچہ وہ سارے ہی محظورات کا ارتکاب کر لے۔۔۔ اور متعدد جنایات سے متعدد دم اس صورت میں لازم ہوتے ہیں، جب پہلے ممنوع کام کا ارتکاب کرتے ہوئے رفضِ احرام کی نیت نہ کی ہو۔ پھر رفضِ احرام کی نیت اُسی کی معتبر ہے، جو یہ گمان کرتا ہو کہ وہ اس جرم کے ارتکاب سے احرام سے نکل جائے گا۔

(شرح لباب المناسک مع حاشیة ارشاد الساری، باب فی جزاء الجنایات، صفحہ 578، مطبوعہ مکہ)

اور حلق کروالینے کے بعد سعی کرنے میں احرام لازم نہ ہونے کے متعلق علامہ علی

قاری حنفی رَحْمَةُ اللهِ تَعَالَى عَلَيْهِ لکھتے ہیں: ” سعی الحج بعد الوقوف لا يشترط فيه الاحرام

بل ويسنّ عدمه و كذا سعی العمرة لا يشترط وجوده بعد حلقه بل يجب تحقّقه قبل حلقه“ ترجمہ: وقوف عرفہ کے بعد حج کی سعی میں احرام شرط نہیں، بلکہ احرام نہ

ہونا سنت ہے، اسی طرح عمرہ کی سعی جب حلق کروانے کے بعد کی جائے، تو اس میں احرام پہننا شرط نہیں، بلکہ حلق سے پہلے سعی کرنے میں احرام واجب ہے۔

(شرح لباب المناسک مع حاشیة ارشاد الساری، باب السعی۔ الخ، صفحہ 504، مطبوعہ مکہ)

دم کی تفصیل بیان کرتے ہوئے امام اہل سنت، امام احمد رضا خان رَحْمَةُ اللهِ تَعَالَى عَلَيْهِ (سال وفات: 1340ھ / 1921ء) لکھتے ہیں: ”اس فصل میں جہاں دم کہیں گے اس سے مراد ایک بھیڑ، یا بکری ہوگی اور بدنہ اونٹ یا گائے، یہ سب جانور اُن ہی شرائط کے ہوں جو قربانی میں ہوں۔“

(فتاویٰ رضویہ، جلد 10، صفحہ 757، مطبوعہ رضا فاؤنڈیشن، لاہور)

دم کی ادائیگی حرم میں کرنا ضروری ہے، نیز اُس میں سے خود کچھ نہیں کھا سکتے، چنانچہ صدر الشریعہ مفتی محمد امجد علی اعظمی رَحْمَةُ اللهِ تَعَالَى عَلَيْهِ لکھتے ہیں: ”کفارہ کی قربانی یا قارن و متمتع کے شکرانہ کی، غیر حرم میں نہیں ہو سکتی، اگر غیر حرم میں کی تو ادا نہ ہوئی، نیز شکرانہ کی قربانی سے آپ کھائے، غنی کو کھلائے، مساکین کو دے اور کفارہ کی قربانی صرف محتاجوں کا حق ہے۔“ (ملقطاً۔ (بہار شریعت، جلد 1، حصہ 6، صفحہ 1162، مطبوعہ مکتبۃ المدینہ، کراچی)

امیر اہل سنت مولانا محمد الیاس عطار قادری اطا ل اللہ عمرہ لکھتے ہیں: ”دم یعنی ایک بکرا، اس میں نر، مادہ، دنبہ، بھیڑ، نیز گائے یا اونٹ کا سا تو اں حصہ سب شامل ہیں۔“

(رفیق المعتمرین، صفحہ 137، مطبوعہ مکتبۃ المدینہ، کراچی)

والله اعلم عزوجل ورسوله اعلم صلى الله تعالى عليه وآله وسلم



کتبہ

مفتی محمد قاسم عطاری

29 رجب المرجب 1444ھ / 21 فروری 2023ء